

కాసేపటికి తమ గురువు రాగానే ఆ మాటలకి అర్థం ఏమిటని వారు అడిగారు.

“మీలో ఎవరికి గులాబి వాసన గురించి తెలుసు?” ప్రశ్నించాడు లావో జు.

శిష్యులంతా తమకి గులాబి వాసన గురించి తెలుసని చెప్పారు.

“ఐతే దాన్ని మాటల్లో పెట్టి చెప్పండి.”

శిష్యులంతా నిశ్శబ్దంగా ఉండిపోయారు. లావో జు మాటలకి అర్థం వాళ్ళకి వెంటనే తెలిసింది.

127. అసలు గురువు

ఓ కుటీరంలో ఒంటరిగా జీవించిన మహాత్ముడు ఝుగాన్ ఉదయం నిద్రలేస్తూనే ‘ఝుగాన్! ఝుగాన్!’ అని పెద్దగా పిలిచేవాడు. వెంటనే ఝుగాన్ తన పిలుపుకి తనే సమాధానం ఇస్తూ, ‘చిత్తం గురుదేవా! ఆజ్ఞాపించండి గురుదేవా!’ అని ప్రత్యుత్తరం ఇచ్చేవాడు.

‘కపటం విడు ఝుగాన్. ఈ రోజు నీ ముందు నువ్వు దోషిగా నిలబడే పనేమీ చేయకు.’ అనేవాడు.

‘అలాగే గురుదేవా.’ అని జవాబు చెప్పేవాడు ఝుగాన్.

‘అంతేకాదు మూర్ఖుడా! నువ్వెవరో తెలుసుకోవడమే ఈ జన్మకి నీ కర్తవ్యం అయినప్పుడు, ఇతరుల మీద నీకు దృష్టి దేనికి? దాన్ని నీపైకి మళ్ళించి, నీపై ఓ కన్ను వేసి వుండటమే సాధన అవుతుంది.’ గట్టిగా చెప్పేవాడు.

వెంటనే ‘చిత్తం గురుదేవా’ అని జవాబు చెప్పేవాడు.

ఈ ఏకపాత్రాభినయాన్ని ఝుగాన్ తను బ్రతికివున్నంతకాలం చేసాడు. ఇది విన్న ఎవరు ఎందుకిలా అని అడిగినా ఝుగాన్ చెప్పే జవాబు ఒక్కటే.

‘మన లోపలి స్వరూపమే మన గురుదేవులు. బయట శరీరం మనం. దాన్ని నడిపే మనసుకి కపట రాహిత్యం, ఇతరులపైన కాక మన లోస్వరూపం మీద దృష్టి నిలపడం, ఇదే సాధన.’

128. తృష్ణ

ఓ రాజు తన పరివారంతో ఎడారిలో ప్రయాణిస్తున్నాడు. వారందరికీ దాహంతో గొంతులు ఎండిపోయాయి. ఎంత వెదికినా వారికి నీటి జాడ దొరకలేదు. అక్కడక్కడా దాహంతో మరణించిన వారి అస్థిపంజరాలు కూడా కనబడ్డాయి. మంత్రికి ఓ ఆలోచన రావడంతో రాజుతో చెప్పాడు.

“రాజా! మనం పట్టుకున్న ఎడారి దుప్పులని వదులుదాం. దాహంతో వున్న అవి నీటి జాడ కనుక్కుని అక్కడికి తప్పక వెళ్తాయి.”

దుప్పులని వదలగానే అవి నీటిని పసికట్టి అటువైపు పరుగులు తీసాయి. వాటి వెనకే వెళ్ళిన రాజు, ఆయన పరివారం తమ దాహాన్ని తీర్చుకున్నారు. రాజు వెంటనే ఓ రాతిఫలకం మీద ఇలా చెక్కించి దాన్ని అక్కడ ప్రతిష్ఠించాడు.

‘దుప్పి నీటివాగు కోసం ఆశపడేంత గాఢంగా ఓ దేవా! నా మనసు నీ కోసం తృష్ణతో తపన పడేలా అనుగ్రహించు.’

129. స్వర్గార్హత

అనేక పాపపు పనులుతో ఎంతో సంపాదించిన ఒకతనికి చికిత్స లేని రోగం ఒకటి పట్టుకుంది. తను కొద్ది రోజుల్లో మరణించబోతున్నానని తెలీగానే అతని ఆలోచనలు మరణానంతర స్థితి మీదకి మొదటిసారిగా మళ్ళాయి. అతను ఓ గురువు దగ్గరకి వెళ్ళి వినమ్రుంగా అడిగాడు.

“స్వామీ! నా మరణానంతరం నేను స్వర్గానికి వెళ్ళడం ఎలాగో దయచేసి చెప్తారా?”